

आईआईटी सुरक्षाकर्मी और ग्रामीण हुए आमने-सामने

बाउंड्रीवॉल निर्माण को
लेकर चल रहा है विवाद

इंदौर @ पत्रिका. आईआईटी के सिमरोल कैम्पस में बाउंड्रीवॉल निर्माण को लेकर प्रबंधन और ग्रामीणों के बीच लड़ाई जारी है। सोमवार को भी आईआईटी के सुरक्षाकर्मी और ग्रामीणों के बीच विवाद की स्थिति बनी। सुरक्षाकर्मियों ने ग्रामीणों पर लाठीचार्ज कर दिया, जिसमें महिलाओं सहित लोग घायल हो गए।

ग्रामीण विजय कुमावत ने बताया, सोमवार को बाउंड्रीवाल बनाने के लिए मजदूर क्रेन और गेट लेकर पहुंचे। उन्होंने रास्ता रोकने की प्रक्रिया शुरू की, वैसे ही 25 से ज्यादा स्थानीय रहवासी पहुंचकर विरोध करने लगे। दोनों पक्षों की ओर से सिमरोल थाने में आवेदन दिए गए हैं। विवाद शांत करने के लिए सरपंच



दिनेश सिलवाड़िया ने प्रबंधन को पत्र लिखा। इसमें कहा है, मामला कोर्ट में विचाराधीन है।

रोक के लिए आवेदन

बाउंड्रीवॉल को लेकर लगी जनहित याचिका पर सोमवार को हाई कोर्ट में सुनवाई हुई। जस्टिस पीके जायसवाल और जेके जैन की युगल पीठ के समक्ष गांव वालों ने बाउंड्रीवॉल के निर्माण पर रोक लगाने के लिए आवेदन दिया है। संभवतः मंगलवार को इस पर सुनवाई होगी।